



ERITREAN REVOLUTIONARY DEMOCRATIC FRONT

ብምክንያት ባሕቲ መስከረም፡ ዝተካለወ ውድባዊ መግለጺ ሰውራዊ ደሞክራሲያዊ ግንባር ኤርትራ።

ህዝብታት ኤርትራ ኣብ ልዕሊኦም ንዝተጸዕነ ግዱድ ባዕዳዊ መግዛእታዊ ኣርዑት፡ ካብ ሱሩ ንምምላው፡ ንዘመናት ጸረ-ተባራሪይቲ ባዕዳውያን መግዛእታዊ ሓይልታት ዘካይድዎ ኩለ-መዳያዊ ቃልሲ፡ ኣብ ቅድሚታ ታሪኽን መዐየሪታቱን ግቡእ ሚዛንን ክብርን ዝወሃቦ ምዃኑ ንክትዕ ዝቐርብ ጉዳይ ኣይኮነን። ካብዞም ረዚን ክብርታት ዘለዎም ወርቃዊ ታሪኻት ኤርትራን ኤርትራዊ ሃገራውያትን እታ ሓንቲ ድማ፡ ባሕቲ መስከረም 1961 እያ። ባሕቲ መስከረም 1961 ህዝብታት ኤርትራ፡ ብሰላማዊ ፖለቲካዊ ቃልሲ፡ ንነጻነቱም ዘካይድዎ ቃልሲ፡ ብትምክሕተኛታት ገዛእቲ ሓይልታት ኢትዮጵያን ጎይቶታምን ሰማዒ ምስ ሰኣነ፡ ምጅማር ብረታዊ ተጋድሎ ዝተበሰረላ፡ ቁልዒ ሰውራዊ ቃልሲ ዝወለደት ፈላጊት ሓድሽ ምዕራፍ ታሪኽ ተጋድሎናያ።

እዚ ብ1961 ባሕቲ መስከረም፡ ብመሪሕነት ተሓኔ ዝተወለዐ ነጻነታዊ ተጋድሎ ህዝብታት ኤርትራ፡ ብሰንሰለታዊ ምቅብባል ወለዶታት ኤርትራ መብጽግኡ እናውሓሰ፡ ካብ እዋን ናብ እዋን መሳርዑ እናሰሰነ፡ ናይ እልፊ-አእላፍ ጀጋኑ ዜጋታት ክቡር መስዋእቲ እናተኸፍሎ፡ ንዝገገምዎ ውሽጣውን ግዳማውን ብድሆታት ብምስጋር፡ ናብ ድርኩሽቲ ነጻነት ዘበጸገና ምዃኑ፡ መበገሲ ናይዚ ዘለፍኦ መድረኽ እምነ-ኩርናዕ ታሪኽናዮ። እዚ ወርቃዊ ታሪኽን ክብርታቱን፡ ሞሳቲ መላእ ክፍልታት ሕብረተሰብ ኤርትራ ብዘይ ኣፈላላይ፡ ብሄራዊ፣ ሃይማኖታዊ፣ ዕድመን ጾታን ዝኸፈልዎ መስዋእቲ፡ ዘካይድዎ መስተንክራዊ ቃልሲን ዘርኣዩዎ ጽንዓትን መኸተን ውጽኢትዮ። ስለዚ እምበኣርዮ ባሕቲ መስከረም፡ ትእምርቲ ጽንዓትን መኸተን ናይ ትማሊ፣ ህልውን መጻእን ወለዶታት ኤርትራ ኮይና ክትቅጽልን ብክብ ዝበለ ድምቀት ክትበዓል ባህርያዊ እዩ ኢሉ ውድባዊ ሰደግኤ ዝኣምን።

ሎሚ መበል 52 ዓመት ምጅማር ብረታዊ ቃልሲና፡ ባሕቲ መስከረም ክነብዕል እንከሎና፡ እቲ ኣብ ፖለቲካዊ ካርታ ኤርትራ ብድመቕ ዝረከ ዘሎ፡ ሕሰም ህዝብታት ኤርትራን ደረጃ ጥርዙን ክንርኢ ግድን ይኸውን። ህዝብታት ኤርትራ ከምቲ ኣብ ላዕሊ ዝተገለጸ፡ ብዘይ ኣፈላላይ ኣንጻር ተብራሪይቲ ገዛእቲ ሓይልታት፡ ኣብ መስርዕ ሰውራ ተሰለፎም፡ ክቡር መስዋእቲ ክኸፍሉ እንከለዉ፡ መሰረታዊ ሃገራዊ ረብሓታት ንምዕታር ምዃኑ ብፍጹም ዘጠራጥር ኣይኮነን። ነቲ ብነዊሕ ርሕቀት ዘማዕደዉዎ መጻኢ ብሩህ ተስፋ እናቋመቲ እንከለዉ፡ ኣብ ከርሲ ማሕሀጸን ሰውራና ዝበቐለ ድቂ-ፋሽስትነት ትምክሕተኛ ጉጅለ፡ ንሃገራዊ ስምዒታት ህዝቢ ተበሊጹ፡ ንቕሓት ሓፋሽ ብምጉታም፡ ብቃልሲ ህዝብታትና ንዝተረጋገጸ ታሪኻዊ ዓወት ሰውራና ኣበርዓነ። ህዝብታት ኤርትራ ዘይተጸበይዎ ሕማቕ ናጤባ ወደቕም። ብዓወት ሃገራዊ ነጻነት ተጎልቢቡ፡ ድቂ-ፋሽስትነት ሓቕፋ ድርኩሽቲ ኣስመራ ዝረገጸ ዕለ-ል ትምክሕተኛ ኢሳይያስ ኣፈወርቂ፡ ንሱ ዝመልኮ ፋሽስታዊ ስርዓት ዶክተር፡ ንመብጽግ ሰማእታት ጠለሙ፡ ጸማ ህዝብታት ኤርትራ ኣምከኖ። ከም ውጽኢት ናይዚ፡ ንልዕሊ 22 ዓመታት ዝሰፈነ ፋሽስታዊ ስርዓት-ምሕደራ ኢሳይያስ-ህግደፍ፡ ህዝብን ሃገርን ኤርትራ ንሓደጋ ብርሰትን ምብትታን ተሳጢሖም ናይ ኣፈር-ክቡ ጸውዒቶም ግዜ ዘይህብ ህጹጽ መድረኻዊ ሕቶ ዝኾነሉ ኩነታት ኮይና ኢና፡ ክብርቲ መዓልቲ ባሕቲ መስከረም እነብዕል ዘሎና።

ሎሚ፡ ህዝብታት ኤርትራ ሰብኣውን ደሞክራሲያውን መሰላቶም ተጋሂሱ፡ ተቐሊሶም ዘረጋገጹዎ ዓወት ተዘማቲ፡ ኣብ ኩለ-መዳያዊ ህይወቶም ተመጽወትን ኣገልገልትን ስርዓት ህግደፍ ኮይኖምዮም። ብሄራውን ሃይማኖታውን መንነቶም ዝሓክኹ፡ ማሕበራዊ ክብርታቶም ዝበሕጉግ፡ መሰረታዊ ማሕበራዊ ኣሃዱ ንዝኾነት ስድራን ስጡም ዝምድናታት ኣባላታን ዝበታትን፡ ግዳይ ፋሽስታዊ ህግደፋዊ ምህንድስና ዝኾነ ማሕበራዊ ምብጥዝ ብምዃን፡ ህላዌኦም ኣብ ዘሰክፍ ብርኪ በጺሑ ኣሎ። ከም ልሙድ ህላወን ቀጻልነትን ናይ ሓደ ሕብረተሰብ ዘውሕስ ማሕበራዊ ቀጻላ፡ መንእሰይ ወለዶ፡ ብሽም ወፍሪ ዋርሳይ ይከኣሎ፡ ኣብ “ወፍሪ ባርነት” ተዘራው፡ ንዕድመ ይፍታሕ ጊላ ላዕለዎት ወተሃደራዊ መኮንናት ብምዃን፡ ብብሩህ መጻኢ ዕድላቱ ብምቁማር፡ ሃገር ዘባድም ፋሽስታዊ ፖሊሲ ስርዓት ኢሳይያስ ኣብ ዝለዓለ ጥርዙ በጺሑ፡ ሓደጋ ብርሰትን ምብትታንን ኣብ ልዕሊ ህዝብን ሃገርን ኤርትራ፡ የንጸላሉ ኣብ ዘለዉሉ እዋን ኢና፡ ባሕቲ መስከረም ነብዕል ዘለና።

ፋሽስታዊ ስርዓት ኢሳይያስ፡ ብጀካቲ ወተሃደራውን ስለያውን መርበባቱ፡ ህዝቢ ብምርዓድን ብምኸቕራርን ፖለቲካዊ ስልጣኑ ንምውሓስ ዝጥቀመሉ ልሙድ ናይ ገዛእቲ ብሉይ ስልቲ፡ ንመላእ ህዝቢ ኤርትራ ካብ ዓውዲ ማእቶት ነጸሊ፡ ብሕጽረት ማሕበራዊ ቀረባት እናሳቐየ፡ ኣድህቦኦም ንምዝባዕ ዝፈረደ ጫካን ስርዓትዮ። ንኹሉ ኣፍራይ ሰብኣዊ ዓቕምታት ህዝብታትና ብሓፈሻ፡ መላእ መንእሰይ ወለዶና ከእ ብፍላይ፡ ኣብ ትሕቲ ወተሃደራዊ መዓስከራት፡ ብናይ ዙፍትን ወራርን መንፈስ ጅሆ ሓዙ፡ ቁጠባዊ ትሕዝቶ

ሃገር ብምድኻም ተመጽውቲ ስርዓቱ ንምግባር፡ ናይ ዘካይዶ ዘሎ ውዲት ዝለዓለ ጥርዚ፡ ኤርትራ “የሎን” እምበር “አሎ” ዘይበሃላ ናይ ነዳያን ሃገር ጌሩዋዩ።

ብአንጻሩ ላዕለዎት ሲቪል ሰብ-ስልጣናትን ወተሃደራዊ መኮንናትን ስርዓት ህግደፍ፡ ብዋጋ ሕሰም ህዝብታት ኤርትራ ብሓፈሻ፡ መንእሰይ (ዋርሳይ) ወለዶና ከአ ብፍላይ፡ ገበርትን ሓደግትን ጎይቶት ዝኾኑሉ፡ ኣብዝሓ ህዝብታትና ከም ኣገልገልቲ ጊላ ዝተሰርዕሉ ክውንነት፡ ኣብታ ብገዝሚ ስውኣትና ዝተረኸበት ውልደ ሃገርና ዝሰፈረረ መለለዩ ሕላገት ኮይኑሎ። መንእሰይ ኤርትራ፡ ብሽም “ወፍሪ ዋርሳይ ይክአሎ (ወፍሪ ባርነት)” ስድራ-ቤታቱ ብጥሙዮምን ብዕሩቕምን፡ ኣብ ውልቀ ግራውትን ገዛውትን ሓለፍቱ ዝኸድም፡ ምንጩ ነጻ ጉልበታዊ ዕዮ ሓለፍቲ ኮይኑ፡ ከም ጊላ ሸዊት ዕድሚኡ የህልኽ ኣሎ። መዓስ እዚ ጥራይ፤ ወተሃደራዊ መኮንናት ስርዓት ህግደፍ፡ ብዝዘርግሕዎ ፍሉይን ምስጢራውን መርበባት፡ መንቀሳቐሲ ወረቆት ካብ ምሃብ ጀሚሩ ስግራ-ደብ ሰባት ኣብ ምትሕልላፍን ውሽጣዊ ኣካላት-ደቂ ሰብ ክሳብ ምሻጥ ዝበጽሕ ኢ-ሰብኣዊ ተግባራት ብምውፋር፡ ሚልዮናት ዘኸሰቡቱሉ፡ ኢደ-ወነናውነት ዝሰፈኖ፡ ብዋጋ ሕሰም ህዝብን ሃገርን ዝቋመር ስርዓትዮ። እዚ ፋሉል ኢደ-ወነናውነትዚ፡ ሕድሪ ሰማእታትና ረገጹ፡ መብጽዓ ህዝብታትና ጠለሙ፡ መሰረታዊ ዕላማ ሰውራና ብምብርዓን ርእሰ-ፋሽስቲ ኢሳይያስ ኣፈወርቂ ዝመልኮ ስርዓት ምስ ተደኮነ ዝጀመረ፡ ንረብሓ ውልቀ-መላሽ ስርዓቱን ተጣባቕን ምእዙዝን ንዝኾነ ጉጅለ ሰብ-ስልጣናትን ወተሃደራዊ መኮንናትን ዝተወሃበ ሓለፋ ጉንዖዮ። ኣብ ከምዚ ዝኣምሰለ መሪር ክውንነት ኮይንና ኢና እምበኣር፡ ባሕቲ መስከረም ነክብር ዘሎና።

እዚ ድምር መግለጺ ህልው ኩነታት ኤርትራ ዝእምቶ ዝተጨበጠ ሓቂ እንተልዩ፡ ኣብ ልዕሊ ህዝብን ሃገርን ኤርትራ ኣንጻላልዩ ዘሎ ሓደጋ ብርሰትን ምብትታንን ዕምቆቱ፤ ሓደግኡን ህጽጽ ጠለባቱን ኣዝዩ ኣሻቓሊ ምኃኑዮ ብዘየሻሙ ዘርኢ እዩ።

ብርግጽ ተርእዮታት ለውጢ ብውሽጥን ብደገን ምህላወ ዘይከሓድኳ እንተኾነ፡ ነቲ ኣብ ልዕሊ ህዝብን ሃገርን ዘንጻላው ዘሎ ሓደጋ ንምዕጻፍ፡ ኣብ ዘኸእሎ ብርኪ ኣሎ ክበሃል ኣይክኣልንዮ። ፋሽስታዊ ስርዓት ኢሳይያስ ካብ ባህሪኡ ዝብገሱ፡ መቐጻልታቲ ውሽጣዊ ግርጭታቱ፡ ንጋድምን-ትኹልን እናተሰንጠቐ፡ ብመስርሕ እናሰሓወ ዝመጸኳ እንተኾነ፡ ሕጂውን ቦቲ ዝለመዶ መንገዲ ህዝብን ሃገርን ተተርኢሱ ክጠፍእ ኣብ ጎደና ብርሰት ይሳለ ምህላወ ኣይተረፈን። ካብዚ ውሽጣዊ ኩነታቱ ዝብገሱ፡ ምስ ማሕበረሰብ ዓለምን ጎረባብቲ ሃገራትን ብተደጋጋሚ ዝጸሕተሮ ግርጭታት ተላሓሓጹ ክተርፍ ኮይኑዮ። ኣምሳያዚ ብስዕራቱ ዝወረደ ክሳራ ንምክሕሓድ፡ ምስ ግብረ-ሽብራውያን ጉጅለታትን ዞባዊ ተቃዋምትን ዓረኹ። ንኤርትራ እምንቲ መናሃርያኦም ብምግባር፡ ክምልምሎም፤ ክዕጥቁምን ክሕብሎምን ምጅማሩ ካብ ማሕበረሰብ ዓለም ኩነኔ ክበጽሑን ንተደጋጋሚ ማዕቀብ ክሳግሑን ጸኒሑዮ። ፋሽስታዊ ስርዓት ኢሳይያስ ኣብ ባዕሉ ነብሱ-ቅትለት እናፈጸመ ብምጽንሑ፡ ሎሚ ሰራሕ ዘዩድምዕ፡ ተሃሪቡ ይኹን ጠሪዕ ዘዩድምዕ፡ ካብ ኩሉ ማሕበረ-ሰብ ዓለምን ፈተውቱን ዝተነጸለ ሕሱር ስርዓት ኮይኑሎ። እዞም ረጃቢታት እዚኣቶም፡ ደሞክራሲያዊ ለውጢ ኣብ ምቅልጣፍ ወርቃዊ ዕድላትኳ እንተነበሩ፡ እቲ ኣዝዩ ዝመረረ ሓቂ ግን፡ ሓይሊ ተቃውሞ ኤርትራ ነዚ ዕድላትዚ ብዝግባእ ብምምዝማዝ፡ ኣብ ልዕሊ ህዝብን ሃገርን ኣንጻላልዩ ዘሎ ሓደጋ ብምዕጻፍ፡ ድሕነትን ቀጻልነትን ህዝብን ሃገርን ንምውሓስ ኣብ ዘኸእሎ ኣካውና ዘይምህላውዮ። ነታ ካብ ሰላማዊ ፖለቲካዊ መድረኽ ናብቲ ዝበለሐ ዕጥቃዊ ቃልሲ ዘሰጋገረት፡ ባብ ሓድሽ ምዕራፍ ኣብ ታሪኽ ተጋድሎና ዝኾነት ዝኸሪ በዓል ባሕቲ መስከረም ነኸብረሉ ዘሎና እዋን እምበኣር፡ ኣብ ከምዚ ዝኣምሰሉ፡ ሕሱምን ዝተሃለሽን ኤርትራዊ ፖለቲካዊ ኩነታት ኮይና ኢና።

ብምኽንያት ዝኸሪ በዓል ባሕቲ መስከረም መበል 52 ዓመት ምጅማር ብረታዊ ተጋድሎና፡ ውድብና ሰውራዊ ደሞክራሲያዊ ግንባር ኤርትራ(ሰደግኤ) ንህዝብታትና ብሓፈሻ፡ ንመንእሰያትና ድማ ብፍላይ፡ ከምኡውን ንሓይልታት ተቃውሞ ኤርትራን ፈተውትን ዝስዕብ መልእኽቲ ከመሓላልፍ ይደሊ።

ህዝብታት ኤርትራ ብናይ 20 ዓመታት ሰላማዊ ፖለቲካዊ ቃልስን ናይ 30 ዓመታት መሪር ብረታዊ ተጋድሎን ከረጋግጹዎም ዝተጋደሉሎም ክቡራት ዕላማታት፡ ብሰንኪ ፋሽስታዊ ስርዓት ህግደፍ ተጠለሞም እዮም። ዘበነ ህግደፍ፡ ዘበነ ጥሚት፤ ድኽነት፤ ሕስረት፤ ስደት፤ ማእሰርትን ዘሰቕቕ ሞትን ኮይኑ ኣሎ። ኣብ ዘመነ ምሕደራ ህግደፍ፡ ህዝብን ሃገርን ኤርትራ ናብ ኣዝዩ ዝኸፍአ ሓደጋ ብርሰትን ምብትታንን ክሳጥሑምበር መንጻሕጻሕታ ብርሃን ክርእዩ ዘይሕሰብ ኮይኑ ኣሎ። ቦቲ ካልእ ድማ ንፋሽስታዊ ስርዓት ኢሳይያስን ህግደፍን ብምቅምም፡ ኣብ ሃገርና ዲሞክራሲያዊ ለውጢ ንምምዝጋብ ኣብ ምቅላስ እንርከብ ሓይልታት ተቃውሞ፡ ተስፋ ህዝብታትና እነለምልምን ሕነኡ እንፈድን ኮይና ኣይተረኸብናን። ገና ካብ ሕድሕድ ምንጻይን ኣብ ካልኣዊ ጉዳይ ዕንክሊል ካብ ምባልን መለእና ኣይተናገፍናን። ጉዕዮና ኢሉ ኢሉ፡ “ጨው ንባዕልኻ ክትብል መቅር፡ እንተዘይኮይኑ እምኒ ተባሂልኻ ክትሰንዶ ኢኻ” ዝብል ምስላ ኣበው፡ ከምዝምልከተና ክንቅበል ክህልወና እዩ። ብእምነት ውድብና ሰደግኤ፡ ኣካውና ሓይልታት ተቃውሞ ብመሰረቱ እቲ ዝተባሃለ ኣብ ቦትኡ ምህላወ ሓቂኳ እንተኾይኑ፡ ንኩላትና ሓይልታት ተቃውሞ ብማዕረ ኣይምልከተናን ይብል። ብኣረኣኢያ ይኹን ብተግባር ሓደ ኣይኮናን ኢሉ ይኣምን። ንኹላትና ሓይልታት ተቃውሞ ኣብ ሓደ ሞገእ ኣእቲኻ ምውቃጥ፡ ጉዕዞ ቃልስና ኣብ ዕንክሊል ዘእቱን ንረብሓ ስርዓት ኢሳይያስ ዘገልግል ኣመዛዝና እዩ ኢሉ ይኣምን። ስለዚ ሓይልታት ተቃውሞ ኣብ ክሊቲ ዘለዉዎ ድኹም ኩነታት፡ ሓይልን ድኹምን ጎደንታቶም ብምልላይ፡ ንዝሓሹ

ንቅድሚት ዝውጥጥ ደገፍ ምሃብ፡ ንዘይልወጡ ድማ ግቡእ ቦታኣም ክረኽቡ ዝገብር ኣተሓሕዛ ምኽታል እዋኑ ዝሓቶ ብሕታዊ ኣማራጺ እዩ ኢሉ ይኣምን። ስለዝኾነውን ንኹሎም ፖሎቲካዊ ሓይልታት ብማዕረ ምውቃጥ የብቅዕ ዝብል ጸውዒቲ ብምኽንያት ባሕቲ መስከረም ምጅማር ብረታዊ ተጋድሎና የቕርብ።

መንእሰያት ኤርትራ፡ ተስፋ መጻኢ ዕድል ሃገርናን ህዝብታትናን እዮም። ፋሽስታዊ ስርዓት ኢሳይያስ፡ ብኹሉ መዐቀሊታት፡ መጻኢ ዕድል ሃገርና ንምብርዓን ተታሒዞዎ ዘሎ ፖሊሲ፡ ብቐንዱ ኣብ ልዕሊ መንእሰያትና ዝወልዖ ናይ ጥፍኣት ዠናት እዩ። ብሂወት ክይነብሩ ኣብ ሓዊ እናጠጠቐ፣ ተማሂሮም ሰራሖም ንባዕሎምን ንሃገሮም ክይጠቕሙ፡ ብሽም ሃገራዊ ኣገልግሎት፡ ኣብ ውትድርና ኣብ ጎቦታት ዘሪዑ መጻኢ ዕድሎም እናባኸነ፣ ካብ ዝፈትዉዎ ሃገሮም ከም ደቂ ዛግራ ፋሕ ጭንግራሕ ኢሎም ናብ ስደት ክውሕዙ እናገበረ፡ ኣብ ምድረ-ብዳ ሲናይ፡ ንማእሰርትን ዘስቅቕ ሞትን እናቃልዐ ዝመጸ ስርዓት እዩ። መንእሰያት ኤርትራ ካብ ሕብረተ-ብና ዝተፈጥሩ ቀንዲ ግዳያት ስርዓት ህግደፍ እዮም። ስለዝኾነ ድማ፡ ንባዕሎምን ንህዝቦምን ንምድሓን ካብ ድቃሶም ክበረብሩን፡ ካብ ዝተበተኑዎ ክወዳደቡን ይረኣዩ ኣሎዉ። ኣንጻር ፋሽስታዊ ስርዓት ኢሳይያስ ብትብዓትን ብቕራጽነትን ክተሓናቐጅ ጀሚሮም ኣሎዉ። እንተኾነ ግን፡ ካብቲ ብብዙሕነት ዝልል ሕብረተሰብና ዝተወልዱ ብምኻናም፡ ድኹምን ሓያልን ባህርያት ሕብረተሰብና ዝወረሱ እዮም። ብብቕዓትን ተሞኩሮን ድማ ብዙሕ ዝጎድሎም እዮም። ፋሽስታዊ ስርዓት ኢሳይያስ ድማ፡ ጸረ ዲሞክራሲያዊ ኣሰራርሓን ባህልን ከስርጸሎም ሓያል ጸዕሪ ዘካየደሎም፡ ብህሉዎት ሓይልታት ተቓውሞ ድማ፡ ግቡእ ደገፍ ዘይረኽቡ እዮም። ውዳበኣምን ናይ ቃልሲ ናህርምን፡ ህዝብታትና ናብ ዝደልዩዎ ደረጃ ንምብጻሕ፡ ሓያል ደገፍ ይሓቱ ምህላዎም ብተግባር ኣብ ዝረኣዩሉ እዋን ንርከብ። ስለዝኾነ ድማ፡ ኩሎም ሓይልታት ዲሞክራሲያዊ ለውጢ፡ ካብ ጸቢብ ውድባውን ጉጅላውን ሓሳባት ተናገሮም፡ ቃልሲ መንእሰያት ኤርትራ፡ ናብ ዝላዕለ ደረጃ ንምስግጋር፡ ኣበርቲዖም ክዳዩ፡ ዝለዓለ ሓላፍነት ክሸከሙ ይጥለቡ። ኣካል ኣምሳል ቃልሲ መንእሰያት ኤርትራውያን ዝኾነ ስምረት መንእሰያት ንድሕነት ሃገር፡ ብገባኤ ኣቢሉ ሓያል ናይ ቃልሲ መሳርሒ ዝኾነ ውደባ ክሰጋገር ናብ ዘብቅዖ ገባኤ ክኣቱ ኣብ ምድላው ይርከብ። ቃልሲን ውደባን መንእሰያትና ናብ ዝበረኸ ደረጃ ንምስግጋር፡ ካብ ኩሎም ወገናት ምድግጋፍ ክግበረሉ ብኣጋጣሚ ባሕቲ መስከረም መጻዋዕታና ነቕርብ።

በዚ መንጽር፡ መበል 52- ዓመት ዝኸሪ በዓል ባሕቲ መስከረም ነጥብ-መቐይሮ ህልው ኩነታትና ክትኸውን ዘብቅዕ ናይ ኣተሓሳስባ ለውጢ ንምርግጋጽ ቃል ክንኣትው ዝግባእና እዋን ምህላውና ውድብና ሰውራዊ ደሞክራሲያዊ ግንባር ኤርትራ ብጽንዓት ይኣምን።

ውድብና ሰውራዊ ደሞክራሲያዊ ግንባር ኤርትራ፡ ዝኸሪ ባሕቲ መስከረም ዝጽንብል ዘሎ፡ ኣብ ጽባሕ ዕዉት ታሪኻዊ 6ይ ውድባዊ ገባኤኡ ኮይኑ እዩ። ውድብና ሰደግኤ፡ ኣብ 6ይ ውድባዊ ገባኤኡ፡ ንዝጸንሑዎ ሕጽረታት ፈቲሹ፡ ብታሪኻዊ ፖለቲካዊ ውሳኔታት ተጸንቢሉ፡ ምስዚ ህሉው መድረኽ ዘሰጉምዎ ውድባውን ፖለቲካውን ዕጥቂ ኣብ ዝሰነቐሉ እዋን ብምኻኑ ፍሉይነት ኣለዎ። 6ይ ውድባዊ ገባኤና፡ ንህጹጽት መድረኻዊ ዕማማት ብምልላይ፡ ድሕነት ህዝብን ሃገርን ብቐዳምነት ዝሰርዑ መድረኻዊ ዕማማት ብምሕንጻጽ፡ ነዚ ዘፈጽሙ ውዳበታት ንምፍጣር ዘብቅዑዎ መደባት ብምስኣል፡ ዝምራሓሎም መትከላዊ መርሆታት ብምንጻር ብዓወት ዝተጸንበለ ታሪኻዊ ገባኤዩ። ንተግባራውነት ዘመሓላለፎም ታሪኻዊ ፖሎቲካዊ ውሳኔታት እሙን ብምኻን፡ ብቐዳምነት ህዝብን ሃገርን ንምድሓንን ዘላቐ ረብሓታት ህዝብታት ኤርትራ ብዘተሓምምን ንምውሓስን ኣብ ዝካየድ ዲሞክራሲያዊ ተጋድሎ ግቡኡ ከምዝፍጽም ብኣጋጣሚ ባሕቲ መስከረም ምጅማር ብረታዊ ተጋድሎና የረጋግጽ።

ባሕቲ መስከረም ንዘልኣለም ተኸቢራ ትንበር!!
ክብርን ዝኸርን ንጅጋኑ ሰማእታትና!
ቅኑዕ መስመርን ሓፋሽን ሓዘና፡ ንጽንኲር መድረኻት ብምስጋር ክንዕወት ኢና!!
ፖሎቲካዊ ቤት-ጽሕፈት ሰደግኤ
01 መስከረም 2013